

Føroyskt oljufelag í fyrstu parkett



Her í gomlu Kristnastovu á Kongabrunni ella rættari í Gongini fer Atlantic Petroleum at halda til í framtíðini

Mynd Jan Müller

Føroyska oljufelagið Atlantic Petroleum fer at vera í fyrstu parkett, tá tað í næsta mánað flytur í gamla bygningin hjá Willejus í Gongini, gomlu Kristnastovu. Stjórin fegnast um komandi bústaðin hjá felagnum.

HEIMSTAÐUR

Jan Müller
jan@sosialurin.fo

Ikki færri enn fyra oljufeløg fara at halda til í Gongini við Kongabrunna í Havn frá í næsta mánað. Talan


er fyrst og fremst um føroyska oljufelagið Atlantic Petroleum, sum flytur alt sítt virksema teir umleið 200 metrar frá Nólsoyar Pállstovu til Kristnastovu, húsini í grannalagnum, har Willejus hevði radioverkstað og handil í mong mong ár og sum Marstein seinni tók yvir.

Í lýtuni er stór umvæling og umbygging í gongd í húsini, sum fyrst og fremst verður høvuðssæti hjá Atlantic Petroleum. Geysir Petroleum, sum føroyska oljufelagið samstarvar við, fer so eisini at hava til húsa har.

Herfyri vórðu hølini, har oljufeløgini Amerada Hess og Dong halda til, lýst til

sølu, og tað skilst, at hesi bæði oljufeløgini eisini skulu húsast undir sama taki sum føroyska oljufelagið. Wilhelm Petersen, stjóri í Atlantic Petroleum sigur, at tey eru sera væl nøgd við nýggju adressuna í Gongini, sum hann metir verða eina ta bestu í býnum sum heild. – Vit vera sera sjónlig á hesum stað, og liggja hølini eisini sera væl fyrri, tá hugsað verður um vónandi nógva virksema hjá felagnum komandi árin.

Ikki kann sigast annað enn, at tað verður satt altjóða umhvørvi í Gongini í framtíðini, har oljufeløg úr Føroyum, Noregi, Danmark og USA fara at halda til.



Tað eru Albert Isfeldt arkitektur, sum standa fyrri innrættingi av hesum gamla bygninginum. Soleiðis fer hann at síggja út, tá umbyggingin er liðug



Inngongdin verður í Gongini, har stór umvæling og umbygging fer fram

Mynd Jan Müller



Wilhelm Petersen, stjóri í Atlantic Petroleum:
– Vit fegnast um komandi bústaðin

Mynd Jan Müller